



संघीय संसद
प्रतिनिधि सभा
नवौं अधिवेशन
बैठक संख्या - १

सूचनापत्र - २
(बैठकको कारवाहीको संक्षिप्त विवरण)

२०७८ साल भदौ २३ गते बुधबार

प्रतिनिधि सभाको नवौं अधिवेशनको पहिलो बैठक सम्माननीय सभामुख श्री अग्निप्रसाद सापकोटाको अध्यक्षतामा दिनको ४:०५ बजे प्रारम्भ भयो ।

सर्वप्रथम सम्माननीय सभामुखले सम्माननीय राष्ट्रपतिबाट प्राप्त अधिवेशन आह्वान सम्बन्धी निम्नलिखित पत्रको व्यहोरा पढेर सुनाउनु भयो ।

नेपालको संविधानको धारा ९३ को उपधारा (१) बमोजिम सम्वत् २०७८ साल भदौ २३ गते बुधबारका दिन १६:०० बजे अन्तर्राष्ट्रिय सम्मेलन केन्द्र, नयाँ बानेश्वरमा संघीय संसदको दुवै सदनको अधिवेशन आह्वान गरेको छु ।

मिति :- २०७८ भदौ १९

(विद्यादेवी भण्डारी)

तदुपरान्त सम्माननीय सभामुखले नवौं अधिवेशनको पहिलो बैठकमा उपस्थित हुनुभएका सम्पूर्ण मा० सदस्यहरुलाई हार्दिक स्वागत गर्दै गर्दा नेपाल कम्युनिष्ट पार्टी (एमाले)का सभामा उपस्थित मा० सदस्यहरु आ-आफ्नो आशन अगाडि उभिनुभएपछि सम्माननीय सभामुखले मा० श्री विशाल भट्टराईलाई समय दिनुहुँदा उहाँले अधिल्लो अधिवेशनमा रहेको थुप्रै विधेयक र अध्यादेश उपर केही कारवाही नगरी अधिवेशन अन्त्य गरीएको, अधिवेशन अन्त्य भएको भोलीपल्ट अध्यादेश जारी गर्ने चर्चा हुँदै गर्दा नेकपा (एमाले) संसदीय दलको तर्फबाट दलको अनुशासन उल्लंघन गर्ने १४ जना सदस्यहरुलाई निष्काशन गर्न सचिवालयमा सूचना दर्ता गरिएको तर सो सूचना उपर कारवाही नभएको, यसअघि दलबाट कारवाहीको सिफारिश हुँदा यथाशीघ्र सूचना टाँसिएको तर नेकपा (एमाले) बाट भएको निष्काशनको सूचना उपर कारवाही नभएकोले यी विषयहरु उपर सभामुखबाट चित्तबुझ्दो जवाफ नआएसम्म सदनको कामकारवाही अगाडि बढ्न सक्दैन भन्नुभएपछि नेपाल कम्युनिष्ट पार्टी (एमाले)का सभामा उपस्थित मा० सदस्यहरु आ-आफ्नो आशन अगाडि उभिनुभयो ।

तत्पश्चात सम्माननीय सभामुखले यसै बैठकमा प्रमुख प्रतिपक्षले उठाएको विषयको सन्दर्भमा मैले प्रचलित कानूनको प्रावधानका आधारमा रही निर्णय लिएको हो । हाल यो विषय सम्मानित सर्वोच्च अदालतमा विचाराधीन रहेको छ । साथै नेपालको संविधानको धारा १०५ ले अदालतमा विचाराधीन मुद्दाहरुको सम्बन्धमा संघीय संसदको कुनै सदनमा छलफल गर्न बन्देज गरेको व्यवस्था जानकारी गराउँछु । त्यसैगरी प्रतिनिधि सभा नियमावली, २०७५ को नियम २१ को खण्ड (ख), (ग) र (घ) का प्रावधानहरु समेत यहाँहरुलाई जानकारी छ भन्ने कुरामा म विश्वस्त छु भन्नुभयो ।

यसैबीच सम्माननीय सभामुखले जवाफ दिइरहनुहुँदा नेपाल कम्युनिष्ट पार्टी (एमाले)का सभामा उपस्थित मा० सदस्यहरु सभामुख आशन अगाडिको वेलमा आइ विभिन्न नाराहरु लगाउने क्रम शुरु गर्नुभयो ।

त्यसपछि सम्माननीय सभामुखले बारम्बार मा० सदस्यहरुलाई प्रतिनिधि सभा नियमावली, २०७५ को नियम २१ को खण्ड (ख), (ग) र (घ) का प्रावधानहरु प्रति ध्यानाकर्षण गराउँदै आ-आफ्नो आशन ग्रहण गरी सदन सञ्चालनमा सहयोग गर्न आग्रह गर्नुहुँदा पनि नारा लगाउने क्रम नरोकिएपछि बैठक १५ मिनेटको लागि स्थगित गर्नुभयो ।

तदुपरान्त बैठक आजै १५ मिनेट पछि बस्नेगरी दिनको ४:१५ बजे स्थगित भयो ।

प्रतिनिधि सभाको आजै १५ मिनेटको लागि स्थगित भएको बैठक सम्माननीय सभामुख श्री अग्निप्रसाद सापकोटाको अध्यक्षतामा दिनको ४:५५ बजे प्रारम्भ भयो ।

सर्वप्रथम बैठक प्रारम्भ हुनासाथ नेपाल कम्युनिष्ट पार्टी (एमाले)का सभामा उपस्थित मा० सदस्यहरु सभामुख आशन अगाडिको वेलमा आइ विभिन्न किसिमका नाराहरु लगाउने क्रम शुरु गर्नुभयो ।

यसैबीच सम्माननीय सभामुखले गणतन्त्र र लोकतन्त्र प्राप्तिका लागि जीवन उत्सर्ग गर्ने ज्ञात अज्ञात शहिदहरु प्रति श्रद्धाञ्जली अर्पण गर्न उठेर एक मिनेट मौन धारणको लागि अनुरोध गर्नुभएपछि नारा लगाउने मा० सदस्यहरु र सभामा उपस्थित अन्य मा० सदस्यहरु सबैले उठेर मौन धारण गर्नुभयो ।

तत्पश्चात नेकपा (एमाले)का मा० सदस्यहरुको नाराबाजीका बीच सम्माननीय सभामुखले प्रतिनिधि सभा नियमावली, २०७५ को नियम १० को उपनियम (१) बमोजिम सभामुख तथा उपसभामुखको अनुपस्थितिमा बैठकको अध्यक्षता गर्नको लागि निम्नलिखित मा० सदस्यहरुको नाम मनोनयन गरेको व्यहोरा जानकारी गराउनु भयो ।

- (१) मा० श्री चन्द्रकान्त चौधरी
- (२) मा० श्री मानबहादुर विश्वकर्मा
- (३) मा० श्री राधा कुमारी ज्ञवाली
- (४) मा० श्री रेनु कुमारी यादव
- (५) मा० श्री लालबाबु पण्डित
- (६) मा० श्री सत्य पहाडी
- (७) मा० श्री सरला कुमारी यादव

त्यसपछि सम्माननीय सभामुखले बारम्बार मा० सदस्यहरुलाई आफुले संविधान, नियम कानून बमोजिम कार्य गरेको भन्नुहुँदै मा० सदस्यहरुले उठाउनु भएको माग दर्ज भैसकेकोले आ-आफ्नो आशन ग्रहण गरी सदन सञ्चालनमा सहयोग गर्न आग्रह गर्नुहुँदा पनि नारा लगाउने क्रम नरोकिएपछि बैठक पुनः १५ मिनेटको लागि स्थगित गर्नुभयो ।

तदुपरान्त बैठक आजै दोस्रो पटक १५ मिनेट पछि बस्नेगरी दिनको ५:१५ बजे स्थगित भयो ।

प्रतिनिधि सभाको आजै दोस्रो पटक १५ मिनेटको लागि स्थगित भएको बैठक सम्माननीय सभामुख श्री अग्निप्रसाद सापकोटाको अध्यक्षतामा दिनको ५:३५ बजे प्रारम्भ भयो ।

सर्वप्रथम बैठक प्रारम्भ हुनासाथ नेपाल कम्युनिष्ट पार्टी (एमाले)का सभामा उपस्थित मा० सदस्यहरु सभामुख आशन अगाडिको वेलमा आइ विभिन्न किसिमका नाराहरु लगाउने क्रम शुरु गर्नुभयो ।

तदुपरान्त मा० सदस्यहरुको नाराहरुको बीचमा नै मा० गृह मन्त्री श्री बालकृष्ण खाणले “राजनीतिक दल सम्बन्धी अध्यादेश, २०७८” पेश गर्नुभयो ।

त्यसपछि पनि नारा लगाउने क्रम नरोकिएपछि सम्माननीय सभामुखले बैठक २०७८ साल भदौ २५ गते शुक्रबार दिनको १:०० बजेसम्मको लागि स्थगित गर्नुभयो ।

तदनन्तर अर्को बैठक २०७८ साल भदौ २५ गते शुक्रबार दिनको १:०० बजे बस्नेगरी दिनको ५:४० बजे स्थगित भयो ।

डा. भरतराज गौतम
संघीय संसदको महासचिव